



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد



۲۰۱۹/۰۱/۲۷

نثار احمد احمدی

## ملت د خره په غور کې بیده دی

زموږ وطن په کنډوالو بدل سو. پاڅه سرکونه مو د ماینونو ښکار سول. ښوونځي مو وسوځېدل. پر زده کوونکو مو تېزاب وپاشل سول. لوی اکثریت مو له زده کړو بې برخې دي. په زرگونه هېوادوال مو شهیدان سول. تر دې ډېر وژولېدل. په مسجدونو کې مو ځانمرګي بریدونه وسول. افغاني – دیني ارزښتونه مو بدنام سول. مسجد و مدرسه مو بدنامه سوه. د ښځو په چادریو کې مو ځانمرګي حملې وسوي. ماشومان مو د هوایي بریدونو او مځکني ماینونو ښکار سول. د عزت څښتنې میندې مو خیرات ته اړې سوي. تر ۹۰٪ ډېری وطنوال مو د جګړې او بریدونو له امله په روحي ناروغۍ اخته سول. باورونه مات سول. فساد او درغلي مو په فرهنگ بدله سوه. د وطن کرڼه مو د باروتو او جګړو ښکار سوه. مځکي مو له حاصله ولوېدې. شپې مو د جګړې په ډزو ورځې مو د شهیدانو په تولیدو تېرې کړې. لنډه دا چې پر وطن مو لوی ناوړین او ماتم ور خپور و. سره له دې چې موږ پرمختګونه هم کړي، خو هغه د دې مسئلې سره اړخ نه لګوي. ځکه دلته زموږ د راتلونکي بحث دی. دلته زموږ د خودمختاری او له ترهګرۍ څخه د خلاصون بحث دی.

د سولې روان جریان چې له هره اړخه یې وڅاری پاکستان په ډېرې سپین سترګې پکښې ښکېل دی. د پاکستان پوځ تازه اعلان کړی چې طالبان یې له امریکا سره خبرو ته راضي کړل، اوس نو امریکا له دوی سره حتماً اړیکې ښي کوي. اوس به نو حتماً خپل ځواکونه له افغانستانه باسي. له امریکایي لوري سره د طالبانو مذاکرات پوځ د پاکستان په فرمایش منسجم سوي. د پاکستان په دستور روان دي، او د پاکستان شرایط او غوښتنې پکښې لومړیتوب لري. دغسې مذاکرات چې اجندا یې پاکستان جوړوي. زمینه یې پاکستان برابرې، او غوښتنې د پاکستان پکښې وړاندې کېږي، ایا دا د افغانستان د ناوړین لپاره درد دوا کولی سي؟ آیا دا د افغانستان جګړه درولی سي؟ پاکستان یوازې دا لوبه پر مجاهدينو هم تېره کړې. هغوی یې هم سولي ته کښېښول. مذاکرات وسول، آخر څه ترې راووته، څه ترې جوړه سوه؟ زموږ ملت لکه د خره په غور کې چې بیده وي، نه د تاریخ تکرار ته متوجې دی، نه د پاکستان دښمنۍ ته گوري، او نه د روان جریان په اړه ځان پوهوي. په دغسې حالاتو کې له افغانستانه د نړۍ والو ځواکونو وتل، د مؤقت حکومت رامنځته کول د پاکستان دوي اساسي غوښتنې دي. افغانستان په نړۍ کې تر هر چا د مؤقتو حکومتونو د جوړېدو تاریخونه لري. زموږ سترګې رنډې دي، که کانه یوو؟ د مؤقت حکومت رامنځته کول څه مانا لري؟ حکومت جوړ دی. اساسي قانون سته. درې گوني قوې فعالیت کوي. د پوځ په گډون د امنیت او پولیسو ارگانونه فعال دي.

په داسې حالت کې د مؤقت حکومت د وړاندې کېدو طرحه کوم منطق، او کوم هدف دی؟ په قوانینو کې تعدیل صحي دی. د ټاکنو ځنېدل صحي دي. د سیاسي قدرت وېش صحي دی. طالبانو ته واک ورکول صحي دی، مگر د مؤقت حکومت طرحه د افغانستان پر ارزښتونو ملنډې وهل دي. د شهیدانو او کونډیانو پر وینو تجارت دی. آخر دا ټوله جګړه د همدې مؤقت حکومت پر سر روانه وه؟ لا بیا هم موږ د مؤقت حکومتونو له رامنځته کېدو درس نه دی اخیستی؟ یوې خواته مؤقت حکومت، بل پلو ته د نړۍ والي ټولني وتل او ها پلو د پاکستان په فرمایش د سولې روان مذاکرات چې دا ټول د وطن په زیان دي. د مؤقت حکومت د نارو پر ځای مهمه دا ده چې طالبان را وهڅوي چې د پاکستان فرمایشونه پرېږدي. رښتیا داسې هم ویل کېږي چې پاکستان د طالبانو په دستور له زلمي خلیل زاده غوښتنې چې له افغانستانه دي، د پښتونخوا د ولسي تحریک ملاتړ او د بلوڅو ملتپالو ملاتړ په مطلق ډول بند سي. او همدا راز دي د پاکستان پر وړاندې افغانان خپل پر حقه مخالفت پای ته ورسوي.

څومره مو چې وس کېږي، په هغه اندازه طالبان او مشران یې تاریخي صحنې ته ور دعوت کړي. ور په یاد یې کړی چې پاکستان څو ځله خرڅ کړلاست. ور یاد یې کړی چې ستاسې حکومت د همدې پاکستان په وسیله نسکور سو. ور یاد یې کړی چې د ملابردار په گډون نور مهم کسان مو تر ننه د همدې پاکستان په جېلونو کې اوسېدل، او ډېری همالته مړه سول. د افغانستان عزت همدې پاکستان خاوري کړی دی. نور د خدای، وطن او دې میلوني

د پاڼو شمېره: له 1 تر 2

افغان جرمن آنلاين په درنښت تاسو همکارۍ ته رابولي. په دغه پته له موږ سره اړیکه ټینګه کړئ [maqalat@afghan-german.de](mailto:maqalat@afghan-german.de)

یادونه: دلیکنې د لیکنیزې ښې پازوالي د لیکوال په غاړه ده، هیله من یو خپله لیکنه له الیرلو مخکې په خیر و لولی

شهيدانو په روى د پاكستان له فرمايشونو ځانونه وپاسئ. نور په خودمختاره ډول له حكومت سره خبرې وكړئ. كه قدرت غواړئ، كه واک و غواړئ، كه د خارجيانو وتل غواړئ، هر څه چې غواړئ له حكومته يې و غواړئ. كه پر امريكا باور لري، د حكومت په شمول يې له هغې هم و غواړئ، خو د پاكستان له سپوري ځانونه راوباسئ. پاكستان په هېڅ صورت روغ وطن نه غواړي. پاكستان د دې لپاره تاسې نه جنگوي، چې واک ته مو رسوي، د دې لپاره مو جنگوي چې وطن وران وي، او موږ تل نورو ته محتاج يوو.

پاى

---

د پاڼو شمېره: له 2 تر 2

افغان جرمن آنلاين په درنښت تاسو همكارى ته رابولي. په دغه پته له مور سره اړيکه ټينگه كړئ [maqalat@afghan-german.de](mailto:maqalat@afghan-german.de)

يادونه: دليكنې د ليكنيزې بڼې پازوالي د ليكوال په غاړه ده ، هيله من يو خپله ليكنه له راليږلو مخكې په څير و لولئ